

یہ وقت بددعا ہے، بددعا دیجیے

احسان کو ہائی (سیلانی کے قلم سے)

احسان اللہ اور حبیب اللہ کی آنکھوں سے نیند کو سوں دور تھی، وہ بار بار کمرے میں جا کر کھوٹی سے لٹکے ہوئے بے داغ سفید لباس کو دیکھتے اور چھ گز کی پشتون دستار کو چھو کر محسوس کرتے ہوئے کل ان لمحات کی مسرت محسوس کرنے لگتے جب ان کا لاؤڈ اسپیکر پر نام پکارا جاتا اور بھرے مدرسے میں سینکڑوں لوگوں کے سامنے استاد انہیں سینے سے لگا کر ان کی پیشانی کو بوسہ دیتے، ان کے لیے دعا کرتے اور دستار باندھ دی جاتی۔

احسان اللہ اور حبیب اللہ سرخ و سپید رنگت اور چمکدار آنکھوں والا ویسے ہی خوبصورت بچے تھے جیسے عموماً افغان پشتون ہوتے ہیں، وہ ”طالب“ تھے، اس لیے ان کے سروں پر عموماً ٹوپی اور کاندھے پر بڑا ساعربی رومال ہوتا تھا۔ یہ عربی رومال بیک وقت جائے نماز کا کام بھی دیتا ہے اور وضو کے بعد تولیہ کا بھی، یہ مدرسے کے بعد بستہ بھی بن جاتا ہے۔ یہ ٹوپی، رومال اور سینے سے لگا قرآن مجید جانتے میں ان کے ساتھ ساتھ رہتے تھے۔ یہ دونوں بھائی چھوٹے سے تھے جب ان کی قرآن پاک سے دوستی ہوئی، انہیں یاد تھا جب انہیں دشت ارچی کے مدرسہ جامعہ ہاشمیہ میں داخل کرایا گیا تب انہیں ٹھیک سے ٹوپی بھی اور ڈھنی نہیں آتی تھی، انہیں ان کا والد لے کر آیا تھا، استاد نے ان سے ان کا نام پوچھا، رجسٹر میں اندراج کیا اور وہ باقاعدہ طالب ہو گئے۔ انہیں مدرسے میں ناظرہ کی جماعت میں بھیج دیا، یہاں ان کی عمر کے بہت سارے بچے لہک لہک کر قرآن پڑھ رہے تھے، سامنے مولوی صاحب سامنے بید رکھے آنکھیں موندے مراقبے کی سی کیفیت میں بیٹھے تھے۔ یہ بھی ان بچوں میں شامل ہو گئے، یہ ان کی جماعت تھی جہاں انہوں نے الف، با، تا سیکھا اور پھر یہ سیکھتے اور پڑھتے چلے گئے۔ تجوید کے بعد انہوں نے قرآن مجید کا حفظ شروع کیا، استاد جی بتاتے تھے کہ یہ کتاب خود کسی معجزے سے کم نہیں کہ عرب سے عجم تک بدلتی دنیا میں کوئی اس کا ایک نکتہ تک نہیں بدل سکا ہے، وہ طلبہ کو بتاتے کہ قرآن پاک حفظ کرنے کی بڑی فضیلت ہے، آخرت میں حفاظ کی پیشانیاں چمک رہی ہوں گی، ایک حافظ ستر بندوں کو جنت میں لے کر جائے گا۔ احسان اللہ یہ ساری باتیں بڑے غور سے سنتا اور موقع ملتے ہی آئینے میں اپنی پیشانی پر نظریں جما کر سوچنے لگتا کہ چمکتی روشن پیشانی کے ساتھ وہ کیسا لگے گا؟ اس نے تو ایک فہرست بھی بنانی شروع کر دی تھی، یہ سب وہ لوگ تھے جن کی اللہ میاں سے سفارش کر کے جنت میں ساتھ لے جانا تھا۔ دونوں بھائی ہوشیار اور ذہین طالب علم تھے، قرآن ان کے لیے آسان ہوتا چلا گیا، ان کے سینے میں آسانی سے یہ نور سمانا چلا گیا، اور پھر وہ دن بھی آ گیا جب وہ حافظ احسان اللہ اور حافظ حبیب اللہ ہو گئے۔ انہوں نے قرآن پاک سے دوستی کی تھی، قرآن نے بھی ان دوستی نبھائی، اور ان کے سینوں میں محفوظ ہو گیا۔ استاد جی انہیں کھڑا کرتے اور جہاں سے سنانے کا کہتے، وہ فر فر سنانے لگ جاتے۔ اساتذہ ان سے بہت خوش تھے اور پھر وہ دن بھی آ گیا جب افغانستان کے صوبے قندوز کے علاقے دشت ارچی کے جامعہ ہاشمیہ میں دستار بندی کی تقریب کی منادی کرا دی گئی، افغان مدارس کی ان تقاریب میں ایسے ہی شرکت کرتے ہیں جیسے کسی عزیز کی شادی ہو، مدرسے سے فارغ ہونے والے طالب علم کے گھر والے پورے خاندان قوم قبیلے کو دستار بندی کی تقریب میں شرکت کی دعوت دیتے ہیں، بڑی

دعوت کا اہتمام کیا جاتا ہے اور لوگ پک اپ گاڑیوں اور کاروں میں بھر بھر کر پہنچتے ہیں۔

دو اپریل کو جامعہ ہاشمیہ کی ختم بخاری شریف اور دستار بندی میں بھی ایسی ہی حاضری تھی۔ سیلانی کو سرحد پار رابطے رکھنے والے دوست نے بتایا کہ لگ بھگ دو ہزار بائیس سو لوگ جامعہ ہاشمیہ میں موجود تھے، ان میں معصوم حفاظ بھی تھے اور دورہ حدیث کے فضلاء بھی، مدرسے کا صحن لوگوں سے کچھ کھچ بھرا ہوا تھا اور صحن ہی نہیں باہر بچھائی گئی دریاں بھی کم پڑ رہی تھیں۔

احسان اللہ اور حبیب اللہ بھی بے چینی سے کچی پکی نیند میں رات کاٹ کر صبح سویرے ہی اٹھ گئے تھے۔ ماں نے ان کے نہانے کے لیے پانی گرم کر رکھا تھا، وہ نہائے سفید بے داغ لباس پہنے اور دونوں بھائی مسکراتے ہوئے ماں کے سامنے آکھڑا ہوئے۔ ماں کی آنکھیں خوشی کے آنسوؤں سے بھر گئیں، وہ فرط محبت سے کبھی ایک بیٹے کو سینے سے لگاتی اور کبھی دوسرے کو، کبھی ایک کی پیشانی چومتی اور کبھی دوسرے کا چہرہ ہاتھوں کے کٹورے میں لے لیتی، وہ روئے جا رہی تھی، یہ خوشی کے آنسو تھے کہ اسے اللہ نے اتنا بڑا تہہ دیا کہ وہ ایک نہیں دو دو حافظوں کی ماں تھی۔

سیلانی یہاں آپ کو مدارس کی دستار بندی کے بارے میں بتانا چاہتا ہے، دستار بندی، ختم بخاری شریف یونیورسٹیوں کے کانوکیشن ڈے کی طرح ہی کی تقریب ہوتی ہے جس طرح اسکولوں یا کالجوں میں RESULT DAY یا یونیورسٹیوں میں کانوکیشن ڈے ہوتا ہے، ویسے ہی مدارس میں ”ختم بخاری شریف“ اور دستار بندی کی تقریب ہوتی ہے، بس فرق یہ ہوتا ہے کہ ان تقاریب میں پہنائے جانے کے بعد ٹوپیاں دستاریں اچھالی نہیں جاتیں۔

جامعہ ہاشمیہ قندوز میں صبح ہی سے غیر معمولی چہل پہل تھی، ہر طرف سفید اور سیاہ پگڑیوں والے دکھائی دے رہے تھے، طلبہ کے چہرے خوشی سے دمک رہے تھے اور اساتذہ کے چہروں سے اطمینان چھلک رہا تھا، تقریب کا آغاز ہوا، ایک طالب نے لجن میں تلاوت کلام پاک کی ایسی تلاوت کی سننے والوں کی آنکھیں نم ہو گئیں، قرآن کا یہی تواعجاز ہے کہ یہ دل پگھلا دیتا ہے، سختی کم کر دیتا ہے، نیکیوں کی کھتی کے لیے زمین تیار کر دیتا ہے۔

تقریب کا آغاز ہوا، اساتذہ نے سیرت ﷺ پر بیان کیا، مسلمانوں کو احساس دلایا کہ وہ ایک امت کا حصہ ہیں اور شرمندہ بھی کیا کہ کیا ہم اس امت کا حصہ ہونے کے حقدار ہیں؟ علمائے کرام کے بیانات کے بعد فارغ التحصیل طلبہ کے نام پکارے جانے لگے، جس جس کا نام لیا جاتا وہ دکتے چہرے کے ساتھ آگے بڑھتا، استادوں سے مصافحہ کرتا، دعائیں لیتا اور وہ اس کے سر پر دستار فضیلت باندھ کر نصیحتیں کر کے روانہ کرتے۔ حفظ کے کم سن طلبہ کی خوشی ان کے چہروں سے پھوٹی پڑ رہی تھی، وہ چمکتی آنکھیں اور گلنار چہرے لیے اساتذہ کے سامنے آتے سر جھکاتے اور اساتذہ سے دستار بندی کروا کر اپنے اپنے اہل خانہ کے پاس چلے آتے جہاں انہیں ہاتھ لیا جاتا۔ تقریب اختتام کو پہنچنے والی تھی، علمائے کرام نے دعا کے لیے ہاتھ اٹھائے تھے کہ غیر معمولی سے گڑ گڑاہٹ کی آواز سنائی دی، سب کی نظریں بے اختیار آسمان کی طرف اٹھیں اور پھر اٹھی ہی رہ گئیں۔ آسمان سے ان پر موت جھپٹ پڑی تھی، تقریب پر فضائی حملہ کیا گیا تھا، یہ دیکھے جانے بنا کہ اس تقریب میں چھوٹے چھوٹے معصوم بچے بھی شریک ہیں، اور جھلکی ہوئی کمروں والے سفید ریش بزرگ بھی، آسمان سے طیاروں اور گن شپ ہیملی کا پٹروں نے دیکھتے ہی دیکھتے خوشی و شادمانی کی اس تقریب کا رنگ بدل دیا، ہر طرف خون ہی خون بکھر گیا، جہاں نگاہ جاتی لوگوں کے اعضاء بکھرے ہوئے تھے، جسموں سے خون ابل رہا تھا، زخمی تکلیف سے کراہ رہے تھے، آہ و بکا کا شور تھا، بمباری سے بھگدڑ مچ گئی، لوگ جان بچانے کے لیے بھاگ کھڑے ہوئے، جو بھاگ نہ سکے وہ مدد کے لیے پکارنے لگے۔ یہ منظر سیلانی کے پاس ایک دوست کے توسط سے آیا،

دومنٹ دو سیکنڈ کی وڈیو کسی مذبح خانے کی لگتی تھی، شاید قیامت ایسی ہی ہوگی، خون میں لت پت لاشیں اور زخمی جسم بکھرے ہوئے تھے، جن میں زندگی کی کچھ رتق باقی تھی وہ چیخ رہے تھے، مدد کے لیے پکار رہے تھے، اور جو جان سے گزر چکے تھے، ان کے سائت بدن گھٹڑیوں، شہتیروں کی طرح پڑے ہوئے تھے۔ افغان سیکورٹی فورسز کے نام پر حملہ کرنے والوں نے دیکھتے ہی دیکھتے سو سے زائد زندگیاں موت کی تاریکیوں میں اتاردی تھیں۔ سرحد پار مضبوط تعلق رکھنے والے کہتے ہیں کہ ڈھائی سو افراد شہید ہوئے ہیں، ڈیڑھ سو کی تو تصدیق ہو چکی ہے۔ جس وقت حملہ کیا گیا بائیس سو سے ڈھائی ہزار افراد وہاں موجود تھے، دعا کے بعد کھانے کی تیاری تھی کہ ڈیڑھ سو کمپ کی بغل بچہ کابل انتظامیہ نے دو اپریل ۲۰۱۸ء کو سال کا بدترین دن بنا دیا۔

ہمارے میڈیا نے برادر ملک کی اس افسوسناک خبر پر کان لپیٹ لیے، کسی نے خبر دی بھی تو یوں جیسے کہیں کوئی وہابی مرض پھوٹ پڑا ہو۔ دئی کے ہٹل میں شراب پی کر غسل خانے میں مرنی والی آنجنمانی سری دیوی کے لیے ماتم کرنے والے میڈیا نے ایک بار پھر تعصب کا اظہار کر کے مذہبی طبقے کو مشتعل اور خود سے مزید دور کر دیا۔ لوگوں کو شاید خبر بھی نہ ہوتی کہ قندوز میں قال اللہ قال رسول اللہ ﷺ پڑھنے والوں کا کس طرح قتل عام کیا گیا ہے۔ سوشل میڈیا پر تصویریں پھیلنا شروع ہوئیں، وڈیو کلیپس آنا شروع ہوئے، تب پتہ چلا کہ پڑوس میں کیا قیامت گزر گئی ہے۔ افغان حکومت نے ڈھٹائی سے اعلان کیا کہ حملہ ٹریننگ سینٹر پر طالبان راہنماؤں کی موجودگی میں کیا گیا، لیکن وہ کسی ایک ”دہشت گرد“ کا نام بتانے سے اب تک قاصر ہیں۔ کسی مسلم ملک کے سربراہ نے لفظوں کی کھوٹی مذمت بھی نہیں کی کہ ٹرمپ کی پیشانی پر بل نہ پڑ جائیں، درددل رکھنے والے سوشل میڈیا پر ان ننھے ننھے ”دہشت گردوں“ کی تصویریں دیکھ دیکھ کر بے بسی سے ہونٹ کاٹ رہے ہیں، ہاتھ ل رہے ہیں کہ وہ اور کریں ہی کیا۔ ایک طبقہ ایسا بھی ہے جو بالکل لاتعلق ہے، ان کے نزدیک یہ مذہبی ”رجعت پسند“ سارے فساد کی جڑ ہیں یا پھر شاید یہ ان کا معاملہ نہیں، حملہ ملک سے باہر ہوا ہے، لیکن وہ نہ بھولیں کہ امریکہ وہ ڈائن، ویمپائر ہے جو ایک ایک کر کے سب مسلم ممالک کا لہو پی رہی ہے۔ ہمارے حکمران بس اسی پر مطمئن ہیں کہ قصائی نے ذبیحے کے لیے ساتھ والا بکرا گرایا ہے۔ نہیں جانتے کہ اس کی زندگی گھرے ہوئے بکرے کی کھال اترنے اور بوٹیاں بننے تک ہے۔ حفاظ کرام کی شہادتیں کوئی معمولی واقعہ نہیں، کائنات لرز گئی ہوگی، چوتھی ہجری میں دشمنان دین نے اسلام قبول کرنے کا ڈھونگ رچا کر رسول اللہ ﷺ سے ستر حفاظ لیے کہ اپنے قبیلے والوں کو دین سکھائیں گے۔ مکہ کے قریب ان ستر حفاظ کو رتل اور ڈکوان قبائل نے شہید کر دیا، صرف ایک باقی بچا تھا جس نے مدینہ پہنچ کر رسول اللہ ﷺ کو شہادتوں کی اطلاع دی تو رحمت اللعالمین ﷺ ایسے تمکین ہوئے کہ ان کے ہاتھ بدعا کے لیے اٹھ گئے۔ میرے رسول اللہ ﷺ نے چالیس روز تک قنوت نازل پڑھی اور ان بدختوں کے لیے بدعا کی۔ نبی ﷺ کی زندگی میں ایسا کوئی اور واقعہ کسی سیرت کی کتاب میں کہیں درج نہیں۔ آج قندوز کے بے گناہ حفاظ کی شہادتوں پر مدینہ میں کوئی تو بے چین ہوگا، کوئی تو مضطرب ہوگا، اور کیا روضہ رسول میں قنوت نازل نہ پڑھی جا رہی ہوگی؟

ایک دوست نے حبیب اللہ اور احسان اللہ کی قبور کی تصاویر بھیجی ہیں، نیلی برقعے میں ملبوس ایک دکھاری ایک بچہ گود میں لیے ان قبروں کے سر ہانے بیٹھی ہوئی ہے، پھولوں کی قبر پر پھولوں کے ہار پڑے ہوئے ہیں، اس دکھاری کے دل سے بھی یقیناً ظالموں کے لیے بدعائیں نکل رہی ہوں گی۔ سیلانی بھی اپنی اس بہن کی آواز میں آواز ملا کر قاتلوں ظالموں کے لیے بدعا کرنے لگا، اس بدعا میں امت مسلمہ پر جو تک کی طرح چھٹے ہوئے غیرت سے عاری حکمران بھی شامل تھے جن کی عیاشیوں نے آج امت کا لہو مویشیوں کے پیشاب کا سا بے حیثیت کر دیا ہے۔ سیلانی دکھی دل کے ساتھ بدعائیں دیتے ہوئے احسان اللہ اور حبیب اللہ کی قبروں کو پر نغم نگا ہوں سے دیکھتا رہا، دیکھتا رہا اور دیکھتا چلا گیا۔